
Indradyumnakritam Karunyastavavarnanam

इन्द्रद्युम्नकृतं कारुण्यस्तववर्णनम्

Document Information



Text title : Indradyumnakritam Karunyastavavarnanam

File name : indradyumnakRRitaMkAruNyastavavarNanam.itx

Category : vishhnu, vishnu, brahmapurANa

Location : doc_vishhnu

Proofread by : PSA Easwaran

Description/comments : brahmapurANa | adhyAya 49/1-71||

Latest update : September 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 29, 2024

sanskritdocuments.org

इन्द्रद्युम्नकृतं कारुण्यस्तववर्णनम्



इन्द्रद्युम्न उवाच ।
वासुदेव नमस्तेऽस्तु नमस्ते मोक्षकारण ।
त्राहि मां सर्वलोकेश जन्मसंसारसागरात् ॥ १ ॥
निर्मलाम्बरसङ्काश नमस्ते पुरुषोत्तम ।
सङ्कर्षण नमस्तेऽस्तु त्राहि मां धरणीधर ॥ २ ॥
नमस्ते हेमगर्भाभ नमस्ते मकरध्वज ।
रतिकान्त नमस्तेऽस्तु त्राहि मां संवरान्तक ॥ ३ ॥
नमस्तेऽञ्जनसङ्काश नमस्ते विबुधप्रिय ।
नारायण नमस्तेऽस्तु त्राहि मां वरदो भव ॥ ४ ॥
नमस्ते विबुधावास नमस्ते विबुधप्रिय ।
नारायण नमस्तेऽस्तु त्राहि मां शरणागतम् ॥ ५ ॥
नमस्ते बलिनां श्रेष्ठ नमस्ते लाङ्गलायुध ।
चतुर्मुख जगद्धाम त्राहि मां प्रपितामह ॥ ६ ॥
नमस्ते नीलमेघाभ नमस्ते त्रिदशार्जित ।
त्राहि विष्णो जगन्नाथ मग्नं मां भवसागरे ॥ ७ ॥
प्रलयानलसङ्काश नमस्ते दितिजान्तक ।
नरसिंह महावीर्य त्राहि मां दीप्तलोचन ॥ ८ ॥
यथा रसातलादुर्वी त्वया दंष्ट्रोद्धृता पुरा ।
तथा महावराहस्त्वं त्राहि मां दुःखसागरात् ॥ ९ ॥
तवैता मूर्त्यः कृष्ण वरदाः संस्तुता मया ।
तवेमे बलदेवाद्याः पृथग्रूपेण संस्थिताः ॥ १० ॥
अङ्गानि तव देवेश गरुत्माद्यास्तथा प्रभो ।

दिक्पालाः सायुधाश्चैव केशवाद्यास्तथाऽच्युत ॥ ११ ॥

ये चान्ये तव देवेश भेदाः प्रोक्ता मनीषिभिः ।

तेऽपि सर्वे जगन्नाथ प्रसन्नायतलोचन ॥ १२ ॥

मयाऽर्चिताः स्तुताः सर्वे तथा यूयं नमस्कृताः ।

प्रयच्छत वरं मह्यं धर्मकामार्थमोक्षदम् ॥ १३ ॥

भेदास्ते कीर्तिता ये तु हरे सङ्कर्षणादयः ।

तव पूजार्थसम्भूतास्ततस्त्वयि समाश्रिताः ॥ १४ ॥

न भेदस्तव देवेश विद्यते परमार्थतः ।

विविधं तव यद्रूपमुक्तं तदुपचारतः ॥ १५ ॥

अद्वैतं त्वां कथं द्वैतं वक्तुं शक्नोति मानवः ।

एकस्त्वं हि हरे व्यापी चित्स्वभावो निरञ्जनः ॥ १६ ॥

परमं तव यद्रूपं भावाभावविवर्जितम् ।

निर्लेपं निर्गुणं श्रेष्ठं कूटस्थमचलं ध्रुवम् ॥ १७ ॥

सर्वोपाधिविनिर्मुक्तं सत्तामात्रव्यवस्थितम् ।

तद्देवाश्च न जानन्ति कथं जानाम्यहं प्रभो ॥ १८ ॥

अपरं तव यद्रूपं पीतवस्त्रं चतुर्भुजम् ।

शङ्खचक्रगदापाणिमुकुटाङ्गधारिणम् ॥ १९ ॥

श्रीवत्सोरस्कसंयुक्तं वनमालाविभूषितम् ।

तदर्चयन्ति विबुधा ये चान्ये तव संश्रयाः ॥ २० ॥

देवदेव सुरश्रेष्ठ भक्तानामभयप्रद ।

त्राहि मां पद्मपत्राक्ष मग्नं विषयसागरे ॥ २१ ॥

नान्यं पश्यामि लोकेश यस्याहं शरणं ब्रजे ।

त्वामृते कमलाकान्त प्रसीद मधुसूदन ॥ २२ ॥

जराव्याधिशतैर्युक्तो नानादुःखैर्निपीडितः ।

हर्षशोकान्वितो मूढः कर्मपाशैः सुयन्त्रितः ॥ २३ ॥

पतितोऽहं महारौद्रे घोरे संसारसागरे ।

विषमोदकदुष्पारे रागद्वेषझषाकुले ॥ २४ ॥

इन्द्रियावर्तगम्भीरे तृष्णाशोकोर्मिसङ्कुले ।
 निराश्रये निरालम्बे निःसारेऽत्यन्तचञ्चले ॥ २५ ॥
 मायया मोहितस्तत्र भ्रमामि सुचिरं प्रभो ।
 नानाजातिसहस्रेषु जायमानः पुनः पुनः ॥ २६ ॥
 मया जन्मान्यनेकानि सहस्राण्ययुतानि च ।
 विविधान्यनुभूतानि संसारेऽस्मिञ्जनार्दन ॥ २७ ॥
 वेदाः साङ्गा मयाऽधीताः शास्त्राण्ययुतानि च ।
 विविधान्यनुभूतानि संसारेऽस्मिञ्जनार्दन ॥ २८ ॥
 असन्तोषाश्च सन्तोषाः सञ्चयापचया व्ययाः ।
 मया प्राप्ता जगन्नाथ क्षयवृद्धक्षयेतराः ॥ २९ ॥
 भार्यारिमित्रबन्धूनां वियोगाः सङ्गमास्तता ।
 पितरो विविधा दृष्टा मातरश्च तथा मया ॥ ३० ॥
 दुःखानि चानुभूतानि यानि सौख्यान्यनेकशः ।
 प्राप्ताश्च बान्धवाः पुत्रा भ्रातरो ज्ञतयस्तथा ॥ ३१ ॥
 मयोषितं तथा स्त्रीणां कोष्ठे विण्मुत्रपिच्छले ।
 गर्भवासे महादुःखमनुभूतं तथा प्रभो ॥ ३२ ॥
 दुःखानि यान्यनेकानि बाल्ययौवनगोचरे ।
 वार्धके च हृषीकेश तानि प्राप्तानि वै मया ॥ ३३ ॥
 मरणे यानि दुःखानि यममार्गे यमालये ।
 मया तान्यनुभूतानि नरके यातनास्तथा ॥ ३४ ॥
 कृमिकीटद्रुमाणां च हस्त्यश्वमृगपक्षिणाम् ।
 महिषोष्ट्रगवां चैव तथाऽन्येषां वनौकसाम् ॥ ३५ ॥
 द्विजातीनां च सर्वेषां शूद्राणां चैव योनिषु ।
 धनिनां क्षत्रियाणां च दरिद्राणां तपस्विनाम् ॥ ३६ ॥
 नृपाणां नृपभृत्यानां तथाऽन्येषां च देहिनाम् ।
 गृहेषु तेषामुत्पन्नो देव चाहं पुनः पुनः ॥ ३७ ॥
 गतोऽस्मि दासतां नाथ भृत्यानां बहुशो नृणाम् ।
 दरिद्रत्वं चेश्वरत्वं स्वामित्वं च तथा गतः ॥ ३८ ॥

हतो मया हताश्चान्ये घातितो घातितास्तथा ।
 दत्तं ममान्यैरन्येभ्यो मया दत्तमनेकशः ॥ ३९ ॥
 पितृमातृसुहृद्भातृकलत्राणां कृतेन च ।
 धनिनां श्रोत्रियाणां च दरिद्राणां तपस्विनाम् ॥ ४० ॥
 उक्तं दैन्यं च विविधं त्यक्त्वा लज्जां जनार्दन ।
 देवतिर्द्भानुष्येषु स्थावरेषु चरेषु च ॥ ४१ ॥
 न विद्यते तथा स्थानं यत्राहं न गतः प्रभो ।
 कदा मे नरके वासः कदा स्वर्गे जगत्पते ॥ ४२ ॥
 कदा मनुष्यलोकेषु कदा तिर्यग्गतेषु च ।
 जलयन्त्रे यथा चक्रे घटी रज्जुनिबन्धना ॥ ४३ ॥
 याति चोर्ध्वमधश्चैव कदा मध्ये च तिष्ठति ।
 तथा चाहं सुरश्रेष्ठ कर्मरज्जुसमावृतः ॥ ४४ ॥
 अधश्चोर्ध्वं तथा मध्ये भ्रमन् गच्छामि योगतः ।
 एवं संसारचक्रेऽस्मिन् भैरवे रोमहर्षणे ॥ ४५ ॥
 भ्रमामि सुचिरं कालं नान्तं पश्यामि कर्हिचित् ।
 न जाने किं करोम्यद्य हरे व्याकुलितेन्द्रियः ॥ ४६ ॥
 शोकतृष्णाभिभूतोऽहं कान्दिशीको विचेतनः ।
 इदानीं त्वामहं देव विह्वलः शरणं गतः ॥ ४७ ॥
 त्राहि मां दुःखितं कृष्ण मग्नं संसारसागरे ।
 कृपां कुरु जगन्नाथ भक्तं मां यदि मन्यसे ॥ ४८ ॥
 त्वदृते नास्ति मे बन्धुर्योऽसौ चिन्तां करिष्यति ।
 देव त्वां नाथमासाद्य न भयं मेऽस्ति कुत्रचित् ॥ ४९ ॥
 जीविते मरणे चैव योगक्षेमेऽथ वा प्रभो ।
 ये तु त्वां विधिवद्देव नार्चयन्ति नराधमाः ॥ ५० ॥
 सुगतिस्तु कथं तेषां भवेत्संसारबन्धनात् ।
 किं तेषां कुलशीलेन विद्यया जीवितेन च ॥ ५१ ॥
 येषां न जायते भक्तिर्जगद्धातरि केशवे ।

प्रकृतिं त्वासुरीं प्राप्य ये त्वां निन्दन्ति मोहिताः ॥ ५२ ॥

पतन्ति नरके घोरे जायमानाः पुनः पुनः ।

न तेषां निष्कृकिस्तस्माद्विद्यते नरकार्णवात् ॥ ५३ ॥

ये दूषयन्ति दुर्वृत्तास्त्वां देव पुरूषाधमाः ।

यत्र यत्र भवेज्जन्म मम क्रमनिबन्धनात् ॥ ५४ ॥

तत्र तत्र हरे भक्तिस्त्वयि चास्तु दृढा सदा ।

आराध्य त्वां सुरा दैत्या नराश्चान्येऽपि संयताः ॥ ५५ ॥

अवापुः परमां सिद्धिं कस्त्वां देव न पूजयेत् ।

न शक्नुवन्ति ब्रह्माद्याः स्तेतुं त्वां त्रिदशा हरे ॥ ५६ ॥

कथं मानुषबुद्ध्याऽहं स्तौमि त्वां प्रकृतेः परम् ।

तथा चाज्ञानभावेन संस्तुतोऽसि मया प्रभो ॥ ५७ ॥

तत्क्षमस्वापराधं मे यदि तेऽस्ति दया मयि ।

कृपापराधेऽपि हरे क्षमां कुर्वन्ति साधवः ॥ ५८ ॥

तस्मात्प्रसीद देवेश भक्तस्नेहं समाश्रितः ।

स्तुतोऽसि यन्मया देव भक्तिभावेन चेतसा ।

साङ्गं भवतु ततस्त्वं वासुदेव नमोऽस्तु ते ॥ ५९ ॥

(फलश्रुतिः)

ब्रह्मोवाच ।

इत्थं स्तुतस्तदा तेन प्रसन्नो गरुडध्वजः ।

ददौ तस्मै मुनिश्रेष्ठाः सकलं मनसेप्सितम् ॥ ६० ॥

यः सम्पूज्य जगन्नाथं प्रत्यहं स्तौति मानवः ।

स्तोत्रेणानेन मतिमान्स मोक्षं लभते ध्रुवम् ॥ ६१ ॥

त्रिसन्ध्यं यो जपेद्विद्वानिदं स्तोत्रवरं शुचिः ।

धर्मं चार्थं च कामं च मोक्षं च लभते नरः ॥ ६२ ॥

यः पठेच्छृणुयाद्वाऽपि श्रावयेद्वा समाहितः ।

स लोकं शाश्वतं विष्णोर्याति निर्धूतकल्मषः ॥ ६३ ॥

धन्यं पापहरं चेदं भुक्तिमुक्तिप्रदं शिवम् ।

गुह्यं सुदुर्लभं पुण्यं न देयं यस्य कस्यचित् ॥ ६४ ॥

न नास्तिकाय मूर्खाय न कृतघ्नाय मानिने ।
न दुष्टमतये दद्यान्नाभक्ताय कदाचन ॥ ६५ ॥
दातव्यं भक्तियुक्ताय गुणशीलान्विताय च ।
विष्णुभक्ताय शान्ताय श्रद्धानुष्ठानशालिने ॥ ६६ ॥
इदं समस्ताघविनाशहेतुः कारुण्यसंज्ञं सुखमोक्षदं च ।
अशेषवाञ्छाफलदं वरिष्ठं स्तोत्रं मयोक्तं पुरुषोत्तमस्य ॥ ६७ ॥
ये तं सुसूक्ष्मं विमला मुरारि ध्यायन्ति नित्यं पुरषं पुराणम् ।
ते मुक्तिभाजः प्रविशन्ति विष्णुं मन्त्रैर्यथाऽऽज्यं हुतमध्वराग्नौ ॥ ६८ ॥
एकः स देवो भवदुःखहन्ता परः परेषां न ततोऽस्ति चान्यत् ।
द्र(स्त्र)ष्टा स पाता स तु नाशकर्ता विष्णुः समस्ताखिलसारभूतः ॥ ६९ ॥
किं विद्यया किं स्वगुणैश्च तेषां यज्ञैश्च दानैश्च तपोभिरुग्रैः ।
येषां न भक्तिर्भवतीह कृष्णो जगद्गुरौ मोक्षसुखप्रदे च ॥ ७० ॥
लोके स धन्यः स शुचिः स विद्वान् मखैस्तपोभिः स गुणैर्वरिष्ठः ।
ज्ञाता स दाता स तु सत्यवक्ता यस्यास्ति भक्तिः पुरुषोत्तमाख्ये ॥ ७१ ॥
इति ब्रह्मपुराणे एकोनपञ्चाशत्तमाऽध्यायान्तर्गतं
इन्द्रद्युम्नकृतं कारुण्यस्तववर्णनं समाप्तम् ।

ब्रह्मपुराण । अध्याय ४९/१-७१ ॥

brahmapurANa . adhyAya 49/1-71..

Proofread by PSA Easwaran

——
Indradyumnakritam Karunyastavavarnanam
pdf was typeset on September 29, 2024
——

Please send corrections to sanskrit@cheerful.com

